

(സി) തദ്ദേശസ്വയംഭരണ സ്ഥാപനങ്ങളുടെ പദ്ധതി രൂപീകരണത്തിൽ കാർഷിക മേഖലയ്ക്ക് മതിയായ പ്രാധാന്യം ലഭിക്കുന്നുണ്ടോ എന്ന കാര്യം പരിശോധിച്ചിട്ടുണ്ടോ ;

(ഡി) എങ്കിൽ ഈ നയസമീപനത്തിൽ പാളിച്ചകൾ ഉണ്ടോ ; എങ്കിൽ തിരുത്താൻ ശ്രമിക്കുമോ ?

ഉത്തരം

(എ) ഇതുസംബന്ധിച്ച് കൃഷി വകുപ്പ് പ്രത്യേകമായി വിലയിരുത്തൽ നടത്തിയിട്ടില്ല. തദ്ദേശസ്വയംഭരണ സ്ഥാപനങ്ങൾക്ക് സർക്കാരിൽനിന്നും ഓരോ സാമ്പത്തിക വർഷവും ഫണ്ട് ലഭ്യമാക്കിവരുന്നു. കൃഷിക്കും മറ്റ് അനുബന്ധ മേഖലകൾക്കും ലഭ്യമാകുന്ന പദ്ധതി വിഹിതം വളരെയധികം കുറയുന്നതിനുള്ള സാധ്യത കാണുന്നുണ്ട്.

(ബി) ഇല്ല. കൃഷിവകുപ്പ് നേരിട്ട് നടപ്പിലാക്കുന്ന പദ്ധതികൾ സംസ്ഥാനത്തെ മുഴുവൻ കാർഷിക മേഖലയുടെയും സ്ഥായിയായ വളർച്ച ലക്ഷ്യമിട്ടാണ്.

(സി) കൃഷി വകുപ്പ് സംഘടിപ്പിക്കുന്ന അവലോകന യോഗങ്ങളിൽ വകുപ്പ് നേരിട്ട് നടപ്പിലാക്കുന്ന പദ്ധതികൾക്കുപുറമെ തദ്ദേശസ്വയംഭരണ സ്ഥാപനങ്ങൾ മുഖേന നടപ്പിലാക്കുന്ന പദ്ധതികളെക്കുറിച്ചും ചർച്ച ചെയ്യാറുണ്ട്. ഇതിൽനിന്നും കാർഷിക മേഖലയ്ക്ക് മതിയായ പ്രാധാന്യം ലഭിക്കുന്നുണ്ടെന്ന് കാണുന്നു.

(ഡി) മേഖലാ വകയിരുത്തലിനുള്ള പുതുക്കിയ മാനദണ്ഡമനുസരിച്ച് കൃഷിക്കും മറ്റ് അനുബന്ധ മേഖലകൾക്കും എത്ര ശതമാനമെന്ന് വകയിരുത്തിയില്ലെങ്കിലും എത്ര ശതമാനവും നീക്കിവയ്ക്കാം. ഇതുപ്രകാരം ചില തദ്ദേശസ്വയംഭരണ സ്ഥാപനങ്ങൾ 50 ശതമാനം വരെ നീക്കിവച്ചിട്ടുണ്ട്.

കാർഷിക വിപണികളുടെ പ്രവർത്തനത്തിന് പദ്ധതി

120 (3315) ശ്രീ. തേറമ്പിൽ രാമകൃഷ്ണൻ :

ശ്രീ. പി. സി. വിഷ്ണുനാഥ് :

ശ്രീ. ലൂഡി ലൂയിസ് :

ശ്രീ. സണ്ണി ജോസഫ് : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് കാർഷിക വിപണികളുടെ പ്രവർത്തനത്തിന് പദ്ധതി രൂപീകരിച്ചിട്ടുണ്ടോ ;

(ബി) എന്തെല്ലാം ലക്ഷ്യങ്ങളാണ് ഇത് വഴി കൈവരിക്കാനുദ്ദേശിക്കുന്നത് ; വിശദാംശങ്ങൾ ലഭ്യമാക്കാമോ ;

(സി) പ്രസ്തുത പദ്ധതി ഏതെല്ലാം മേഖലകളിലെ വിപണികളിൽ നടപ്പിലാക്കിവരുന്നുണ്ട് ; വിശദമാക്കുമോ ;

(ഡി) പ്രസ്തുത പദ്ധതിയുടെ നടത്തിപ്പിന് ഭരണതലത്തിൽ എന്തെല്ലാം നടപടികൾ സ്വീകരിച്ചിട്ടുണ്ട് ; വിശദാംശങ്ങൾ ലഭ്യമാക്കാമോ ?

ഉത്തരം

(എ) സംസ്ഥാനത്ത് കാർഷിക വിപണികളുടെ പ്രവർത്തനത്തിന് പദ്ധതി രൂപീകരിച്ചിട്ടുണ്ട്.

(ബി) കാർഷിക മൊത്ത വ്യാപാര വിപണികളിൽ ഇടനിലക്കാരെ ഒഴിവാക്കി കർഷകർ കൊണ്ടുവരുന്ന ഉൽപ്പന്നങ്ങൾ ലേലം ചെയ്ത് വിൽക്കുന്നതിലൂടെ കർഷകർക്ക് നല്ല വില ലഭ്യമാക്കുന്നു. വിളവെടുപ്പിന് ശേഷമുള്ള നഷ്ടം ഒഴിവാക്കുന്നതിനുവേണ്ടി ആനയറയിലും മുവാറ്റുപുഴയിലുമുള്ള കാർഷിക മൊത്ത വ്യാപാര വിപണികളിൽ ശീതീകരണശാലാ സൗകര്യം ഒരുക്കിയിരിക്കുന്നു. വേങ്ങേരിയിലും മരടിലും സുൽത്താൻ ബത്തേരിയിലും ശീതീകരണശാലകൾ ഉടൻ പ്രവർത്തനം ആരംഭിക്കുന്നതാണ്.

(സി) സംസ്ഥാനത്ത് കൃഷി വകുപ്പിന്റെകീഴിൽ ആറ് മൊത്തവ്യാപാര വിപണികൾ താഴെപ്പറയുന്ന സ്ഥലങ്ങളിൽ പ്രവർത്തിച്ചുവരുന്നു.

തിരുവനന്തപുരം ജില്ല	- ആനയറ, നെടുമങ്ങാട്
എറണാകുളം ജില്ല	- മരട്, മുവാറ്റുപുഴ
കോഴിക്കോട് ജില്ല	- വേങ്ങേരി
വയനാട് ജില്ല	- സുൽത്താൻബത്തേരി

കൃഷി വകുപ്പിന്റെകീഴിലുള്ള പ്രസ്തുത വിപണികൾക്ക് പുറമെ 2011-12-ൽ ഈ വിപണികളുടെ മാതൃകയിൽ 5 ജില്ലകളിൽ കാർഷിക ഉല്പന്ന വിപണന കേന്ദ്രങ്ങൾ പ്രവർത്തനം ആരംഭിച്ചിട്ടുണ്ട്. കൊല്ലം (കാളിയൻ ചന്ത), ആലപ്പുഴ (കോടംതൂരുത്ത്), കോട്ടയം (കറുപ്പന്തറ), ഇടുക്കി (തൊടുപുഴ), തൃശ്ശൂർ (പാവറട്ടി) എന്നീ ജില്ലകളിലാണ് പ്രസ്തുത കേന്ദ്രങ്ങൾ പ്രവർത്തിച്ചുവരുന്നത്. കർഷകർക്ക് അവരുടെ ഉല്പന്നങ്ങൾക്ക് ന്യായമായ വില ലഭിക്കുന്ന കേന്ദ്രങ്ങളായി പ്രസ്തുത വിപണികൾ മാറിയിട്ടുണ്ട്.

(ഡി) കൃഷി വകുപ്പിന്റെകീഴിലുള്ള മൊത്ത വ്യാപാര വിപണികളുടെ കാര്യക്ഷമമായ പ്രവർത്തനങ്ങൾക്ക് ഓരോ വിപണിക്കും ജില്ലാ കളക്ടർ ചെയർമാനായ ഒരു മാർക്കറ്റ് എക്സിക്യൂട്ടീവ് കമ്മിറ്റി പ്രവർത്തിച്ചുവരുന്നു. ഈ കമ്മിറ്റിയിൽ സ്ഥലം എം.എൽ.എ., മേയർ/മുനിസിപ്പാലിറ്റി ചെയർമാൻ, മാർക്കറ്റിംഗ് ഡയറക്ടർ, ജില്ലാ പ്രിൻസിപ്പൽ കൃഷി ഓഫീസർ, മാർക്കറ്റിംഗ് സെക്രട്ടറി എന്നിവർ അംഗങ്ങളാണ്. ഈ കമ്മിറ്റിയാണ് മാർക്കറ്റിനെ സംബന്ധിക്കുന്ന കാര്യങ്ങൾ ചർച്ച ചെയ്ത് തീരുമാനങ്ങളെടുക്കുന്നത്.